

**Μηναῖον - ΤΗι Ϛ' ΑΥΓΟΥΣΤΟΥ**

Ανάμνησις τῆς Μεταμορφώσεως τοῦ  
Σωτῆρος

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**  
**Ψαλμοὶ 47, 64, 103, 97.**

**Στίχ. α'.** Μέγας Κύριος καὶ αἰνετὸς  
σφόδρα ἐν πόλει τοῦ Θεοῦ ἡμῶν, ἐν ὄρει ἁγίῳ  
αὐτοῦ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Ἐτοιμάζων ὄρη ἐν τῇ ἰσχυί  
αὐτοῦ, περιεζωσμένος ἐν δυναστείᾳ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ἐξομολόγησιν καὶ  
μεγαλοπρέπειαν ἐνεδύσω, ἀναβαλλόμενος  
φῶς ὡς ἱμάτιον.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. δ'.** Τὰ ὄρη ἀγαλλιᾶσονται ἀπὸ  
προσώπου Κυρίου.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα· καὶ νῦν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'. Ψαλμὸς 86.**

**Στίχ. α'.** Οἱ θεμέλιοι αὐτοῦ ἐν τοῖς ὄρεσι  
τοῖς ἁγίοις.

Σῶσον ἡμᾶς Υἱὲ Θεοῦ, ὁ ἐν τῷ ὄρει τῷ  
Θαβώρ μεταμορφωθείς, ψάλλοντάς σοι,  
Ἀλληλούϊα.

**Στίχ. β'.** Ἀγαπᾷ Κύριος τὰς πύλας Σιών,  
ὑπὲρ πάντα τὰ σκηνώματα Ἰακώβ.

Σῶσον ἡμᾶς Υἱὲ Θεοῦ, ὁ ἐν τῷ ὄρει τῷ  
Θαβώρ μεταμορφωθείς, ψάλλοντάς σοι,  
Ἀλληλούϊα.

**Στίχ. γ'.** Δεδοξασμένα ἐλαλήθη περὶ, σοῦ  
ἡ πόλις τοῦ Θεοῦ.

Σῶσον ἡμᾶς Υἱὲ Θεοῦ, ὁ ἐν τῷ ὄρει τῷ  
Θαβώρ μεταμορφωθείς, ψάλλοντάς σοι,  
Ἀλληλούϊα.

**Στίχ. δ'.** Μήτηρ Σιών, ἐρεῖ ἄνθρωπος,  
καὶ ἄνθρωπος ἐγενήθη ἐν αὐτῇ.

Σῶσον ἡμᾶς Υἱὲ Θεοῦ, ὁ ἐν τῷ ὄρει τῷ  
Θαβώρ μεταμορφωθείς, ψάλλοντάς σοι,  
Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἁγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἰς ὧν τῆς Ἁγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'. Ἦχος βαρύς. Ψαλμὸς 88.**

**Στίχ. α'.** Τὰ ἐλέη σου, Κύριε, εἰς τὸν αἰῶνα ἄσομαι.

**Στίχ. β'.** Ἐξομολογήσονται οἱ οὐρανοὶ τὰ θαυμάσιά σου, Κύριε.

**Στίχ. γ'.** Μακάριος ὁ λαὸς ὁ γινώσκων ἀλαλαγμόν.

**Στίχ. δ'.** Κύριε, ἐν τῷ φωτὶ τοῦ προσώπου σου πορεύσονται, καὶ ἐν τῷ ὀνόματί σου ἀγαλλιάσονται ὅλην τὴν ἡμέραν.

**Ἀπολυτίκιον. Ἦχος βαρύς.**

Μετεμορφώθης ἐν τῷ ὄρει Χριστὲ ὁ Θεός, δείξας τοῖς Μαθηταῖς σου τὴν δόξαν σου, καθὼς ἠδυναντο. Λάμψον καὶ ἡμῖν τοῖς ἀμαρτωλοῖς, τὸ φῶς σου τὸ ἀίδιον, πρεσβείαις τῆς Θεοτόκου, φωτοδότα δόξα σοι.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος δ'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν Α' τῆς Ἑορτῆς.**

Τοῦ Μηναίου ---

**Ὦδὴ γ'. Ἦχος δ'. Τόξον δυνατῶν ἠσθένησε.**

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Ὅλον τὸν Ἀδὰμ φορέσας Χριστέ, τὴν  
ἀμαυρωθεῖσαν ἀμείψας ἐλάμπρυνας πάλαι  
φύσιν, καὶ ἀλλοιώσει τῆς μορφῆς σου  
ἐθεούργησας.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὄψονται.

Ὅλον τὸν Ἀδὰμ φορέσας Χριστέ, τὴν  
ἀμαυρωθεῖσαν ἀμείψας ἐλάμπρυνας πάλαι  
φύσιν, καὶ ἀλλοιώσει τῆς μορφῆς σου  
ἐθεούργησας.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Στύλω πυριμόρφω καὶ νεφέλῃ πάλαι, ὁ  
ἐν τῇ ἐρήμῳ τὸν Ἰσραὴλ ἄγων, σήμερον ἐν

τῷ ὄρει Θαβὼρ ἀρόρήτως, ἐν φωτὶ Χριστὸς  
ἐξέλαμψεν.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

Στύλω πυριμόρφω καὶ νεφέλῃ πάλαι, ὁ  
ἐν τῇ ἐρήμῳ τὸν Ἰσραὴλ ἄγων, σήμερον ἐν  
τῷ ὄρει Θαβὼρ ἀρόρήτως, ἐν φωτὶ Χριστὸς  
ἐξέλαμψεν.

**Κανὼν Β' τῆς Ἑορτῆς.**

Τοῦ Μηναίου ---

**Ὦδὴ ζ'. Ἦχος πλ. δ'. Ἰλάσθητί μοι Σωτήρ.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Ὡς μέγα καὶ φοβερον, ὠράθη θέαμα  
σήμερον! ἐξ οὐρανοῦ αἰσθητός, ἐκ γῆς  
δὲ ἀσύγκριτος, ἐξήστραψεν ἥλιος, τῆς  
δικαιοσύνης, νοητὸς ἐπὶ τοῦ ὄρους Θαβὼρ.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Ὡς μέγα καὶ φοβερον, ὠράθη θέαμα  
σήμερον! ἐξ οὐρανοῦ αἰσθητός, ἐκ γῆς  
δὲ ἀσύγκριτος, ἐξήστραψεν ἥλιος, τῆς  
δικαιοσύνης, νοητὸς ἐπὶ τοῦ ὄρους Θαβὼρ.

Δόξα.

Παρήλθε μὲν ἡ σκιά, τοῦ νόμου  
ἐξασθενήσασα, ἐλήλυθε δὲ σαφῶς, Χριστὸς  
ἡ ἀλήθεια, Μωσῆς ἀνεβόησεν ἐν τῷ  
Θαβωρίῳ, κατιδὼν σου τὴν Θεότητα.

Καὶ νῦν.

Ὁ στῦλος τῷ Μωϋσεῖ, Χριστὸν τὸν  
μεταμορφουμενον, ἡ δὲ νεφέλῃ σαφῶς, τὴν  
χάριν τοῦ Πνεύματος, τὴν ἐπισκιάσασαν, ἐν  
τῷ Θαβωρίῳ, παρεδήλου ἐμφανέστατα.

**Εἰσοδικόν. Ἦχος β'.**

Ὅτι παρὰ σοὶ πηγὴ ζωῆς, Κύριε,  
ἐν τῷ φωτί σου ὀψόμεθα φῶς. Σῶσον  
ἡμᾶς Υἱὲ Θεοῦ, ὁ ἐν τῷ ὄρει τῷ Θαβὼρ  
μεταμορφωθείς, ψάλλοντάς σοι, Ἀλληλούϊα.

**Ὕμνοι μετὰ τὴν Μικρὰν Εἴσοδον**

Τοῦ Μηναίου ---

**Ἀπολυτίκιον τῆς Ἑορτῆς.**

**Ἦχος βαρὺς.**

Μετεμορφώθης ἐν τῷ ὄρει Χριστὲ ὁ  
Θεός, δείξας τοῖς Μαθηταῖς σου τὴν δόξαν  
σου, καθὼς ἠδυναντο. Λάμψον καὶ ἡμῖν  
τοῖς ἀμαρτωλοῖς, τὸ φῶς σου τὸ αἰῶδιον,  
πρεσβείαις τῆς Θεοτόκου, φωτοδότα δόξα  
σοι. (ἐκ γ')

Τοῦ Μηναίου ---

**Κοντάκιον.**

**Ἦχος βαρὺς.**

Ἐπὶ τοῦ ὄρους μετεμορφώθης, καὶ ὡς  
ἐχώρουν οἱ Μαθηταὶ σου τὴν δόξαν σου,  
Χριστὲ ὁ Θεὸς ἐθεάσαντο, ἵνα ὅταν σε ἴδωσι  
σταυρούμενον, τὸ μὲν πάθος νοήσωσιν  
ἐκούσιον, τῷ δὲ κόσμῳ κηρύξωσιν, ὅτι  
σὺ ὑπάρχεις ἀληθῶς, τοῦ Πατρὸς τὸ  
ἀπαύγασμα.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Απόστολος**

Τῆς Ἑορτῆς.

**Προκείμενον. Ἦχος δ'. Ψαλμὸς 103.**

Ὡς ἐμεγαλύνθη τὰ ἔργα σου, Κύριε·  
πάντα ἐν σοφίᾳ ἐποίησας.

**Στίχ.** Εὐλόγει, ἡ ψυχὴ μου, τὸν Κύριον.

Κύριε ὁ Θεός μου, ἐμεγαλύνθης σφόδρα.

Καθολικῆς Β' Ἐπιστολῆς Πέτρου τὸ  
ἀνάγνωσμα.

2Πε 1:10-19

Ἀδελφοί, σπουδάσατε βεβαίαν ὑμῶν τὴν  
κλῆσιν καὶ ἐκλογὴν ποιεῖσθαι· ταῦτα γὰρ  
ποιοῦντες οὐ μὴ πταισῆτε ποτε· οὕτως γὰρ  
πλουσίως ἐπιχορηγηθήσεται ὑμῖν ἡ εἴσοδος  
εἰς τὴν αἰώνιον βασιλείαν τοῦ κυρίου  
ἡμῶν καὶ σωτῆρος Ἰησοῦ Χριστοῦ. Διὸ οὐκ  
ἀμελήσω ἀεὶ ὑμᾶς ὑπομιμνήσκω περὶ  
τούτων, καίπερ εἰδότας, καὶ ἐστηριγμένους  
ἐν τῇ παρουσίᾳ ἀληθείας. Δίκαιον δὲ ἡγοῦμαι,  
ἐφ' ὅσον εἰμὶ ἐν τούτῳ τῷ σκηνώματι,  
διεγείρειν ὑμᾶς ἐν ὑπομνήσει· εἰδὼς ὅτι  
ταχινὴ ἐστὶν ἡ ἀπόθεσις τοῦ σκηνώματός  
μου, καθὼς καὶ ὁ κύριος ἡμῶν Ἰησοῦς  
Χριστὸς ἐδήλωσέν μοι. Σπουδάσω δὲ καὶ  
ἐκάστοτε ἔχειν ὑμᾶς μετὰ τὴν ἐμὴν ἔξοδον  
τὴν τούτων μνήμην ποιεῖσθαι. Οὐ γὰρ  
σεσοφισμένοις μύθοις ἐξακολουθήσαντες  
ἐγνωρίσαμεν ὑμῖν τὴν τοῦ κυρίου ἡμῶν  
Ἰησοῦ Χριστοῦ δύναμιν καὶ παρουσίαν,  
ἀλλ' ἐπόπτει γεννηθέντες τῆς ἐκείνου  
μεγαλειότητος. Λαβὼν γὰρ παρὰ θεοῦ  
πατρὸς τιμὴν καὶ δόξαν, φωνῆς ἐνεχθείσης  
αὐτῷ τοιαῦδε ὑπὸ τῆς μεγαλοπρεποῦς  
δόξης, Οὗτός ἐστιν ὁ υἱός μου ὁ ἀγαπητός,  
εἰς ὃν ἐγὼ εὐδόκησα· καὶ ταύτην τὴν φωνὴν  
ἡμεῖς ἠκούσαμεν ἐξ οὐρανοῦ ἐνεχθεῖσαν,  
σὺν αὐτῷ ὄντες ἐν τῷ ὄρει τῷ ἁγίῳ. Καὶ  
ἔχομεν βεβαιότερον τὸν προφητικὸν λόγον,

ὡ καλῶς ποιεῖτε προσέχοντες, ὡς λύχνω φαίνονται ἐν αὐχμηρῷ τόπῳ, ἕως οὗ ἡμέρα διαυγάσῃ, καὶ φωσφόρος ἀνατείλῃ ἐν ταῖς καρδίαις ὑμῶν.

**Ἀλληλούϊα. Ἦχος πλ. δ'. Ψαλμοὶ 88, 143.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Σοὶ εἰσιν οἱ οὐρανοί, καὶ σὴ ἐστὶν ἡ γῆ· τὴν οἰκουμένην καὶ τὸ πλήρωμα αὐτῆς σὺ ἐθεμελίωσας.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Μακάριος ὁ λαός, οὗ Κύριος ὁ Θεὸς αὐτοῦ.

Ἀλληλούϊα. Ἀλληλούϊα. Ἀλληλούϊα.

### **Τὸ Εὐαγγέλιον**

Τῆς Ἑορτῆς.

Ἐκ τοῦ κατὰ Ματθαῖον ἀγίου Εὐαγγελίου τὸ ἀνάγνωσμα.

**Ματ 17:1-9**

Τῷ καιρῷ ἐκείνῳ, παραλαμβάνει ὁ Ἰησοῦς τὸν Πέτρον καὶ Ἰάκωβον καὶ Ἰωάννην τὸν ἀδελφὸν αὐτοῦ καὶ ἀναφέρει αὐτοὺς εἰς ὄρος ὑψηλὸν κατ' ἰδίαν· καὶ μετεμορφώθη ἔμπροσθεν αὐτῶν, καὶ ἔλαμψε τὸ πρόσωπον αὐτοῦ ὡς ὁ ἥλιος, τὰ δὲ ἱμάτια αὐτοῦ ἐγένετο λευκὰ ὡς τὸ φῶς. καὶ ἰδοὺ ὤφθησαν αὐτοῖς Μωσῆς καὶ Ἡλίας μετ' αὐτοῦ συλλαλοῦντες. ἀποκριθεὶς δὲ ὁ Πέτρος εἶπε τῷ Ἰησοῦ· Κύριε, καλὸν ἐστὶν ἡμᾶς ὧδε εἶναι· εἰ θέλεις, ποιήσωμεν ὧδε τρεῖς σκηνάς, σοὶ μίαν καὶ Μωσεῖ μίαν καὶ μίαν Ἡλίᾳ. ἔτι αὐτοῦ λαλοῦντος ἰδοὺ νεφέλη φωτεινὴ ἐπεσκίασεν αὐτούς, καὶ ἰδοὺ φωνὴ ἐκ τῆς νεφέλης λέγουσα· οὗτός ἐστιν ὁ υἱός μου ὁ ἀγαπητός, ἐν ᾧ εὐδόκησα· αὐτοῦ ἀκούετε· καὶ ἀκούσαντες οἱ μαθηταὶ ἔπεσον ἐπὶ

πρόσωπον αὐτῶν καὶ ἐφοβήθησαν σφόδρα. καὶ προσελθὼν ὁ Ἰησοῦς ἤψατο αὐτῶν καὶ εἶπεν· ἐγέρθητε καὶ μὴ φοβεῖσθε. ἐπάραντες δὲ τοὺς ὀφθαλμοὺς αὐτῶν οὐδένα εἶδον εἰ μὴ τὸν Ἰησοῦν μόνον. καὶ καταβαινόντων αὐτῶν ἀπὸ τοῦ ὄρους ἐνετείλατο αὐτοῖς ὁ Ἰησοῦς λέγων· μηδενὶ εἶπητε τὸ ὄραμα ἕως οὗ ὁ υἱὸς τοῦ ἀνθρώπου ἐκ νεκρῶν ἀναστῇ.

**Ὕμνος εἰς τὴν Θεοτόκον.**

**Ὠδὴ ζ'. Τροπάριον.**

**Ἦχος πλ. δ'.**

Νῦν τὰ ἀνήκουστα ἠκούσθη· ὁ ἀπάτωρ γὰρ Υἱὸς ἐκ τῆς Παρθένου, τῇ πατρῷᾳ φωνῇ, ἐνδόξως μαρτυρεῖται, οἷα Θεὸς καὶ ἄνθρωπος, ὁ αὐτὸς εἰς τοὺς αἰῶνας.

**Κοινωνικόν.**

Ἐν τῷ φωτὶ τῆς δόξης τοῦ προσώπου σου, Κύριε, πορευσόμεθα εἰς τὸν αἰῶνα. Ἀλληλούϊα.

**Ἐκλογὴ εἰς τὴν Μεταμόρφωσιν τοῦ Σωτῆρος**

1. Μέγας Κύριος καὶ αἰνετὸς σφόδρα. (47:2)
2. Ἐν πόλει τοῦ Θεοῦ ἡμῶν, ἐν ὄρει ἁγίῳ αὐτοῦ. (47:2)
3. Ἐτοιμάζων ὄρη ἐν τῇ ἰσχύϊ αὐτοῦ. (64:7)
4. Ἀναβαλλόμενος φῶς ὡς ἱμάτιον. (103:2)
5. Τὰ ὄρη ἀγαλλιάσονται ἀπὸ προσώπου Κυρίου, καὶ ὀφθήσεται ἐν τῇ δόξῃ αὐτοῦ. (97:8)
6. Πιανθήσεται τὰ ὄρη τῆς ἐρήμου, καὶ ἀγαλλιάσιν οἱ βουνοὶ περιζώσσονται. (64:13)

7. Ὅρος τοῦ Θεοῦ, ὄρος πῖον, ὄρος τετυρωμένον, ὄρος πῖον. (67:16)

8. Τίς ἀναβήσεται εἰς τὸ ὄρος τοῦ Κυρίου; ἢ τίς στήσεται ἐν τόπῳ ἁγίῳ αὐτοῦ; (23:3)

9. Κύριε, τίς παροικήσει ἐν τῷ σκηνώματί σου; ἢ τίς κατασκηνώσει ἐν ὄρει ἁγίῳ σου; (14:1)

10. Ἐξαπόστειλον τὸ φῶς σου καὶ τὴν ἀλήθειάν σου. (42:3)

11. Αὐτά με ὠδήγησαν, καὶ ἤγαγόν με εἰς ὄρος ἁγίόν σου. (42:3)

12. Ἡ δεξιὰ σου καὶ ὁ βραχίον σου καὶ ὁ φωτισμὸς τοῦ προσώπου σου. (43:4)

13. Φωτίζεις σὺ θαυμαστῶς ἀπὸ ὀρέων αἰωνίων. (75:5)

14. Σὴ ἐστὶν ἡ ἡμέρα, καὶ σὴ ἐστὶν ἡ νύξ. (73:16)

15. Σὺ κατηρτίσω φαῦσιν καὶ ἥλιον. (73:16)

16. Σὺ ἐποίησας πάντα τὰ ὠραῖα τῆς γῆς. (73:17)

17. Θέρος καὶ ἔαρ, σὺ ἐπλάσας αὐτά. (73:17)

18. Σοὶ εἰσὶν οἱ οὐρανοί, καὶ σὴ ἐστὶν ἡ γῆ. (88:12)

19. Τὴν οἰκουμένην καὶ τὸ πλήρωμα αὐτῆς σὺ ἐθεμελίωσας. (88:12)

20. Τὸν βορρᾶν καὶ τὴν θάλασσαν σὺ ἔκτισας. (88:13)

21. Θαβὼρ καὶ Ἑρμών ἐν τῷ ὀνόματί σου ἀγαλλιάσονται. (88:13)

22. Κύριε, ἐν τῷ φωτὶ τοῦ προσώπου σου πορεύονται. (88:16)

23. Καὶ ἐν τῷ ὀνόματί σου ἀγαλλιάσονται ὅλην τὴν ἡμέραν. (88:17)

24. Καὶ ἐν τῇ δικαιοσύνῃ σου ὑψωθήσονται. (88:17)

25. Καὶ ἔστω ἡ λαμπρότης Κυρίου τοῦ Θεοῦ ἡμῶν ἐφ' ἡμᾶς, ἀπὸ τοῦ νῦν καὶ ἕως τοῦ αἰῶνος. (89:17)

**Ὕμνος μετὰ τὴν Θ. Κοινωνίαν.  
Ἀντὶ τό· Εἶδομεν τὸ φῶς.  
Ἦχος βαρὺς.**

Μετεμορφώθης ἐν τῷ ὄρει Χριστὲ ὁ Θεός, δείξας τοῖς Μαθηταῖς σου τὴν δόξαν σου, καθὼς ἠδυναντο. Λάμπσον καὶ ἡμῖν τοῖς ἁμαρτωλοῖς, τὸ φῶς σου τὸ αἶδιον, πρεσβείαις τῆς Θεοτόκου, φωτοδότα δόξα σοι.

**ΑΠΟΛΥΣΙΣ**

Ὁ ἐν τῷ ὄρει τῷ Θαβὼρ μεταμορφωθείς ἐν δόξῃ, ἐνώπιον τῶν ἁγίων αὐτοῦ Μαθητῶν καὶ Ἀποστόλων, Χριστὸς ὁ ἀληθινὸς Θεὸς ἡμῶν, ταῖς πρεσβείαις τῆς παναχράντου καὶ παναμώμου ἁγίας αὐτοῦ Μητρός, δυνάμει τοῦ τιμίου καὶ ζωοποιοῦ Σταυροῦ, προστασίαις τῶν τιμίων ἐπουρανίων Δυνάμεων Ἀσωμάτων, ἱκεσίαις τοῦ τιμίου, ἐνδόξου, προφήτου, Προδρόμου καὶ βαπτιστοῦ Ἰωάννου, τῶν ἁγίων ἐνδόξων καὶ πανευφήμων Ἀποστόλων, τῶν ἁγίων ἐνδόξων καὶ καλλινίκων μαρτύρων· τῶν ὁσίων καὶ θεοφόρων Πατέρων ἡμῶν· (τοῦ Ἁγίου τοῦ Ναοῦ)· τῶν ἁγίων καὶ δικαίων Θεοπατόρων Ἰωακείμ καὶ Ἄννης, καὶ πάντων τῶν Ἁγίων, ἐλεῆσαι καὶ σῶσαι ἡμᾶς, ὡς ἀγαθὸς καὶ φιλάνθρωπος.

*Κατάλυσις ἰχθύος.*

*Εἶναι μεγάλη ἑορτή.*